

## आकाशवाणी मध्यप्रदेश प्रादेशिक समाचार

### बजट- शिवराज

वित्त मंत्री निर्मला सीतारामन द्वारा कल लोकसभा में पेश किया गया बजट विनिर्माण, अवसंरचना और रोजगार सृजन पर केंद्रित है, जिसमें करदाताओं को बड़ी राहत देते हुए संशोधित रिटर्न भरने की समय सीमा 31 दिसंबर से बढ़ाकर 31 मार्च कर दी गई है। बजट में स्वास्थ्य क्षेत्र को बड़ी सौगात देते हुए कैंसर की 17 दवाओं और दुर्लभ बीमारियों के उपचार को सीमा शुल्क से मुक्त किया गया है, जबकि निजी आयात पर शुल्क 20% से घटाकर 10% कर दिया गया है। वस्त्र उद्योग के लिए पांच-स्तरीय एकीकृत कार्यक्रम और 'समर्थ 2.0' जैसी योजनाओं के प्रस्ताव का उद्योगपतियों ने स्वागत किया है। इसके अतिरिक्त, सेमीकंडक्टर क्षमताओं के विस्तार, एमएसएमई के लिए SME ग्रोथ फंड की घोषणा से देश की आर्थिक गति और निर्यात क्षमता को वैश्विक स्तर पर नई मजबूती मिलेगी। बजट पर अपनी राय रखते हुए केंद्रीय कृषि मंत्री शिवराज सिंह चौहान ने इसे ऐतिहासिक और अभूतपूर्व बताया।

### 'युवा संगम'

इंदौर में आज जिला प्रशासन द्वारा 'युवा संगम' रोजगार मेले का आयोजन किया जा रहा है। राज के शासकीय महाविद्यालय गुरुकुल परिसर में आयोजित इस मेले में कंपनियां 500 से अधिक पदों पर भर्ती करेंगी। उपसंचालक पी.एस. मण्डलोई ने बताया कि इसमें 18 से 40 वर्ष के युवा, जिनकी योग्यता पांचवीं से लेकर बी.ई. या बी.टेक है, साक्षात्कार के लिए शामिल हो सकते हैं। मेले में युवाओं को रोजगार के साथ-साथ स्वरोजगार के लिए लोन संबंधी मार्गदर्शन भी प्रदान किया जा रहा है।

### सांसद खेल महोत्सव

रायसेन में आज सांसद खेल महोत्सव का भव्य समापन होने जा रहा है। इस समारोह में मुख्य अतिथि के रूप में केंद्रीय कृषि मंत्री शिवराज सिंह चौहान और भारतीय क्रिकेटर रवींद्र जडेजा शामिल होंगे। समापन से पहले टेनिस बॉल क्रिकेट और कबड्डी के फाइनल मुकाबले खेले जाएंगे, जिनकी विजेता टीम को ढाई लाख रुपये का नकद पुरस्कार दिया जाएगा। विदिशा संसदीय क्षेत्र के इस 100 दिवसीय महोत्सव में 80 हजार से अधिक खिलाड़ियों ने अपनी प्रतिभा का प्रदर्शन किया है।

### प्रधान-लोकसभा

सरकार ने कहा है कि देशभर में कस्तूरबा गांधी बालिका विद्यालयों में वर्तमान में सात लाख से अधिक छात्राएं अध्ययनरत हैं। केंद्रीय शिक्षा मंत्री धर्मेन्द्र प्रधान ने आज लोकसभा में जानकारी देते हुए कहा कि इनमें से दो लाख से अधिक छात्राएं अनुसूचित जाति, एक लाख 77 हजार अनुसूचित जनजाति और दो लाख 64 हजार अन्य पिछड़ा वर्ग से हैं। उन्होंने कहा कि इन विद्यालयों की स्थापना का उद्देश्य आवासीय विद्यालयों के माध्यम से वंचित वर्गों की छात्राओं को गुणवत्तापूर्ण शिक्षा उपलब्ध कराना है।

### 'रण उत्सव'

मुख्यमंत्री डॉ. मोहन यादव ने गुजरात के 'रण उत्सव' में सहभागिता कर वहाँ की विश्वस्तरीय टेंट सिटी का अवलोकन किया। मुख्यमंत्री ने घोषणा की है कि उज्जैन में वर्ष 2028 में होने वाले सिंहस्थ में भी कच्छ की तर्ज पर अत्याधुनिक टेंट सिटी विकसित की जाएगी। साथ ही, प्रदेश के अन्य प्रमुख पर्यटन स्थलों पर भी किसानों की भागीदारी के साथ टेंट सिटी बनाई जाएगी ताकि स्थानीय स्तर पर रोजगार बढ़ सके। भुज के 'स्मृति वन' से प्रेरणा लेते हुए डॉ. यादव ने भोपाल में यूनियन कार्बाइड गैस त्रासदी के पीड़ितों की स्मृति में एक समर्पित संग्रहालय विकसित करने की भी योजना साझा की।

### मौसम

प्रदेश में मौसम विभाग ने अगले तीन दिनों तक मावठे की बारिश का अलर्ट जारी किया है। आज सोमवार को ग्वालियर, रीवा और सागर संभाग सहित 25 जिलों में बारिश और कोहरे की चेतावनी दी गई है। पश्चिमी विक्षोभ की सक्रियता के कारण ग्वालियर-चंबल संभाग सबसे अधिक प्रभावित रहेगा। इससे पहले रविवार को नीमच और मंदसौर में हुई ओलावृष्टि से फसलों

को नुकसान की खबर है। मौसम वैज्ञानिकों के अनुसार, 5 फरवरी तक प्रदेश के विभिन्न हिस्सों में रुक-रुक कर बारिश और घने कोहरे का सिलसिला जारी रह सकता है।

fgl& /पूजापीवर्धन/विपिन/अभिषेक/ijfgkj/90/08

### अब कुछ समाचार संक्षेप में ....

- आगरमालवा जिले के सुसनेर शासकीय कन्या उच्चतर माध्यमिक विद्यालय में शैक्षिक संवाद कार्यक्रम के तहत शिक्षकों ने विद्यार्थियों के साथ प्रभावी पुनरावृत्ति विषय पर चर्चा कर परीक्षा तैयारी और परिणाम सुधार के अनुभव साझा किए।
- डिंडोरी के जवाहरलाल नेहरू कृषि विज्ञान केंद्र डिंडोरी में पदस्थ वैज्ञानिक डॉ गीता सिंह को इंडियन सोसाइटी ऑफ एक्सटेंशन एजुकेशन, द्वारा आयोजित राष्ट्रीय सेमिनार में बेस्ट केवीके साइंटिस्ट अवॉर्ड से सम्मानित किया गया।
- भोपाल के तुलसी मानस प्रतिष्ठान में पांच दिवसीय रामकथा का जारी है। जिसका समय शाम 6:30 बजे से 8 बजे तक है।

डेस्क—डिण्डोरी,आगरमालवा/पूजापीवर्धन/विपिन/अभिषेक/परिहार/80/08

इस बुलेटिन में बस इतना ही, अगला बुलेटिन शाम 7 बजकर 10 मिनट पर, नमस्कार।

.....